

1693 — IT-TERREMOT U L-BINI MILL-ĠDID  
TAL-KATIDRAL TA' L-IMDINA — (3)

## SEJBA PROVIDENZJALI TA' MUNITI

Fuq deliberazzjoni ta' l-Isqof Cocco-Palmieri, il-muniti tqiegħdu kollha f'borża, li għet imbagħad issigillata bi tmien sigilli, u b'dak ta' l-Isqof stess u kkonsenjata mill-imsemmija kanonċi Don Salvatore Teuma, Don Ferdinando Castelletti, Don Gio Domenico Attard u Don Francesco Mangion lill-kanonku Tezorer u Depożitarju tal-Knisja Katidrali, Don Mariano Haxack. Xhieda ta' din il-konsenja kien hemm, fost oħrajn, il-Kantur Provigarju Camilleri, Don Gio Domenico Farrugia, sottofiskal, Patri Clemente Dingli, Baċċillier u Pirjol tal-Kunvent ta' Santu Wistin tar-Rabat, Patri Pietro Mamo, Pirjol tal-Kunvent tal-Karmnu ta' l-Imdina, u s-Sinjuri Gio Vincenzo Castelletti u Diego Antonio Galea. Dan id-dokument tal-konsenja tal-flus huwa tranzuntat fl-atti tan-Nutar Gio Domenico Gatt bid-data 13 ta' April, 1698. (16)

Is-somma misjuba nqasmet bejn l-Inkwizitur, Mons. Giacinto Filiberto Ferrari (1698-1703), u l-Kapitlu tal-Katidral, li hareġ dan is-sehem għall-bini tal-knisja l-ġdida. (17) Din is-somma kienet għet tassew f' waqtha, għaliex kien hemm diffikultajiet finanzjarji għall-Kapitlu, iżda, kif jikteb l-istorjografu l-Konti Giovannanton Ciantar: "ma la Divina Provvidenza somministrò loro il denaro per un altro mezzo, se non miracoloso, certamente ammirevole" (18)

Mill-aspett arkitettoniku, Quentin Hughes jikteb dwar il-Katidral il-ġdid: "The new church, which is one of the two really important works of architecture in Malta (19) worthy of comparison with anything found abroad, was built when Malta was at the height of its glory, and Gafa had benefitted from the work of the pioneers and from his own practical architectural experience." (20)

Il-knisja il-ġdida tinkorpora l-apside antika bl-affresk ta' Mattia Preti (1613-1699) li jirrappreżenta n-nawfragju ta' San Pawl fuq il-Gżira ta' Malta. Din l-apside, li kienet inbniet fl-1681, ma sfaż milquta mit-terremot.

Il-bini tal-knisja dam biex tlesta hames snin. U matul dan iż-żmien l-Isqof u l-Kapitlu kienu jagħmlu l-funzjonijiet sagri u pontifikali fil-knisja tal-Patrijiet Karmelitani li hemm fl-Imdina. (21)

Il-Knisja Katidrali l-ġdida għet solennement ikkonsagrata fit-8 (it-Tieni Hadd) ta' Ottubru 1702 mill-Isqof Cocco-Palmieri.

Il-knisja għandha faċċata imponenti u eleganti li hija maqsuma fi tliet sezzjonijiet permezz ta' pilastri u f'kull sezzjoni hemm bieb li jagħti għal għewwa l-knisja. Fuq il-bieb prinċipali, tan-nofs, hemm tliet armi: dik tan-nofs hija l-arma tar-Re ta' Spanja; fuq il-



Il-Granmastru Fra Ramon Perellos Y Roccaful (1697-1720).

lemin hemm l-arma tal-Granmastru Aragoniz Fra Raimundus Perellos Y Roccaful (1697-1720) (22), u fuq ix-xellug l-arma ta' l-Isqof Cocco-Palmieri (1684-1711). Dan ifisser li dawn l-aħħar żewġ armi qed jindikaw u jfakkru epoka: meta nbena mill-ġdid dan il-katidral mit-terremot ta' l-1693 'l hawn. (23)

Dan it-tempju storiku, sa mill-bidunett tat-twaqqif tiegħu, dejjem kellu benefatturi distinti u illustri: Papiet, Kardinali (24), u Isqfijiet, Imperaturi u Rejiet, Inkwizituri, Granmastri u bosta prelati. Ukoll din il-Knisja Katidrali għet mogħnija bi privileggi speċjali mill-Awtorità tal-Knisja. (25)

Dan il-Katidral illum jinsab imsebbah b'bosta xoghlijiet artistici ta' preġju. L-Isqof Davide Cocco-Palmieri, li tant habrek biex dan il-Katidral inbena mill-ġdid wara l-hsara li kienet saritlu bit-terremot, ried, fl-okkażjoni



Mattia Preti (1613-1699) – In-Nawfragju ta' San Pawl fl-apside tal-Katidral, l-Imdina.

tal-konsagrazzjoni solenni tal-Knisja Katidrali l-ġdida, jagħti bhala donazzjoni lil din l-istess knisja veskovili kwadru ta' San Publiju (26), li fil-fatt jinsab fl-istess Katidral. Dan l-att ta'

generozità ssokta jissigilla u jorbot isem dan l-Isqof, li kien mimli zelu qaddis lejn il-merħla tal-fidili fdata lilu (27), ma' dan il-Katidral maestuz, sede ta' l-episkopat fid-djoċesi ta' Malta.

### TMIEM

#### Riferenzi:

- (16) Ciantar, G.: *Malta Illustrata*, pp. 96-97; BNM, Ma 21, f.122.  
 (17) Bonnici Art.; *The History of the Church in Malta*, Vol 2. p. 28  
 (18) Ciantar, G.: op. cit., p. 96  
 (19) Quentin Hughes qed jirreferi għall-knisja parrokkjali ta' Sant'Elena, Birkirkara.  
 (20) Hughes, Q.: op. cit., pp. 100-101.  
 (21) Ferris, A.: op. cit., p. 80.  
 (22) Il-Granmastru Perellos kien gie elett għall-magisteru fl-1697. Għalhekk bhala parti mill-festa ta' l-Ingress tiegħu fl-Imdina l-funzjoni

- sagra saret għand il-Karmelitani fl-istess belt minflok fil-katidral, kif soltu kien isir, peress li l-katidral kien għadu qed jinbena. (Ara: M. Galea, L-Ingress tal-Granmastru Perellos għand il-Karmelitani fl-Imdina, *Lehenis-Sewwa* 23,6,1979).  
 (23) Ciantar, G.: op.cit., p. 98;  
 Bonnici, Art.: op. cit., p. 28.  
 (24) Posthom il-Kardinal Malti Fabrizio Scebererras Testaferrata (1756-1843).  
 (25) ACM, Ms 213, f.4.  
 (26) ACM, Ms 172, f.166.  
 (27) BNM, Ms 21, f.143.



Il-faċċata tal-Katidral ta' l-Imdina